



Press Release

PR 162546

15.11.2016

STQARRIJA MILL-UFFIĊĊJU TAL-PRESIDENT

“Ġieħ l-Akkademja tal-Malti: ‘statement’ qawwi li juri li, bhala nazzjon, kommessi bis-shih li nkomplu niksbu aktar eċċellenza u kreattività fl-istudju letterarju u lingwistiku ta’ lsien pajiżna”

Ilbierah fil-Palazz, il-Belt Valletta, il-President ta’ Malta Marie-Louise Coleiro Preca ppresediet l-ewwel ċerimonja tal-premju Ġieħ l-Akkademja tal-Malti, fl-anniversarju tal-Akkademja tal-Malti, li twaqqfet fl-14 ta’ Novembru, 1920.

Il-President Coleiro Preca qalet li bit-twaqqif tal-Akkademja tal-Malti twieled is-sens ta’ salvagwardja tal-identità Maltija, għax hija l-Akkademja l-entità li hadet fuqha d-dmir li tippreserva u tiċcelebra l-ilsien tagħna l-Maltin.

Ġieħ l-Akkademja tal-Malti se jibda jingħata biex tiġi onorata persuna għall-kontribut siewi li tkun tat lejn il-lingwa u l-letteratura Maltija. Il-President qalet li tinsab “tasew sodisfatta b’din l-inizjattiva ġdida” u thossha onorata li pprezentat l-ewwel midalja tad-deheb lil persuna li ddistingwiet ruhha f’dan il-qasam.

Ġieħ l-Akkademja tal-Malti għas-Sena 2016 ingħata lill-Professur Oliver Friggieri. Il-President qalet li Profs Friggieri jisthoqqlu tasew li jingħata l-ewwel midalja li permezz tagħha se jkun ta’ ispirazzjoni għar-rebbieha ta’ warajh, fis-snin li ġejjin.

“Jehtieg li niċcelebraw il-qawwa tal-wirt tagħna fil-forma kollha tagħha. Jehtieg inkunu fidili lejn dak kollu li jagħmilna differenti, li jagħtina l-individwalità u l-identità tagħna, u fl-istess hin jenfasizza dak kollu li jgħaqqadna mal-oħrajn”, qalet il-President ta’ Malta.

Fl-aħhar nett, il-President habbret li fil-bidu tas-sena d-dieħla, il-Palazz ta’ San Anton se jkollu librerija, wara restawr estensiv li qiegħed isir fil-Palazz sabiex jinfethu kmamar Statali godda.

Il-President qalet li l-Akkademja tal-Malti se tkun il-kustodju ta’ kollezzjoni ta’ kotba li se jitqiegħdu fil-librerija tal-Palazz, u se tkun maħsuba biex tagħti spazju sabiex jiġu rikonnoxxuti l-kittieba Maltin kif ukoll il-Letteratura Maltija.